

उन्मत्तराघवं नाम प्रेक्षणकम्

विरूपाक्षदेवकृतम्

UNMATTARĀGHAVA

BY

VIRŪPĀKṢADEVA

EDITED BY

VYĀKARANĀSĪROMAṆI V. KRISHNAMACHARYA

DELHI UNIV. LIBRARY SYSTEM

THE ADYAR LIBRARY

1946

FOREWORD

THE present publication—*Unmattarāghava* of Virūpākṣa—is a hitherto unpublished work. A different work under the same name but by a different author—Bhāskarabhaṭṭa and a different plot was published at Bombay in 1889 as No. 17 of the Kāvya-mālā Series. It was edited and published on the basis of a manuscript belonging to that versatile scholar Pandit S. Subramania Sastri, late of the Adyar Library. So far as our knowledge goes, the only manuscript of the present work is the one in the possession of the Adyar Library, on the basis of which the present work has been edited. No other manuscript was available for collation. A note on the work appears in the *History of Classical Sanskrit Literature* by the late Dr. M. Krishnamacharya; and the only reference given by him is to the manuscript deposited in the Adyar Library. Both works—the one by Bhāskarabhaṭṭa published in the Kāvya-mālā Series in 1889 and the other by Virūpākṣa published now in the Adyar Library Series—have certain features in common. They are both One—Act Dramas of the class of *Prekṣanaka*; Śrī Rāmacandra is the hero in both; and both seek to portray *vipralambhasṛṅgārāsa* when

the hero-lover becomes distracted (*unmatta*) by separation (*vipralambha*) from the beloved—heroine. Other special features are given in the Sanskrit introduction of the learned Editor.

It is indeed very fortunate that the scholarly services of so eminent a Pandit as Sriman V. Krishnamacharya were available to the Adyar Library for editing the present work. He has brought to bear on the work of editing his vast learning and keen enthusiasm for the spread of Sanskrit learning. On behalf of the Adyar Library, I tender to him my most grateful thanks.

The Adyar Library
7th Nov. 1946

G. SRINIVASA MURTI,
Hon. Director



उपोद्धातः

प्रायशो विदितचरमं सर्वेषां यच्चिरंतना विजयनगरभूपाला आजानसिद्धविद्याभिनिवेशभासुराः, न केवलं पदवाक्यप्रमाणेषु तर्ककर्कशेषु तन्त्रेषु, अपित्वास्वादमधुरेषु काव्यनाटकादिषु गीतशिल्पादिषु कलाभेदेष्वपि निरतिशयमादरमाविश्रतो बहुभिर्विपश्चिद्विरनेकान् ग्रन्थानकारयन् स्वयं च निरमिमतेति । तेषु च भूपालेषु बुक्कहरिहरविरूपाक्षभूपत्यादयो विशेषतो गणनामर्हन्ति, येषां सवहुमानमादरातिशयमवाप्य तद्राज्यधुरंधराः सभास्तराश्च माधवसायणचौण्डपाचार्यादयो वेदभाष्यप्रयोगरत्नमालादीननेकान् ग्रन्थानरचयन् । तत्र क्रैस्तवाब्देषु चतुर्दशे शतके¹ बुक्कहरिहरौ विजयनगरे राज्यमकारयताम् । तत्रैव पञ्चदशशतकारम्भे² हरिहरपुत्रो विरूपाक्षो राज्यमपालयत् । विरूपाक्षसोदरस्य द्वितीयबुक्कस्य सुनुर्भूपतिनामा³ तस्य सभामलंकृतवता मन्त्रिणा विदुषा च चौण्डपाचार्येण क्रैस्तवपञ्चदशशतके प्रयोगरत्नमालाभिः श्रौतग्रन्थो विरचितः । एवमन्येऽपि राजानो विद्याभिनिवेशिनः पण्डितवराननेकानाद्रियन्तेत्यवगम्यते ।

तत्र योऽयं हरिहरात्मजो विरूपाक्षस्तेनैवेदमुन्मत्तराघवाभिधानं प्रेक्षणकं विरचितम् । तथा नारायणीविलासाख्यमपरं नाटकमप्यनैव विरचितम्, यस्य पुस्तकं मद्रपुरीराजकीयलिखितपुस्तकालये वर्तते³ ।

¹ T. V. Mahalingam specifies the period as 1356-1404 A.D.

² " " " " 1404-1406 A.D.

³ Vide No. 19. Page 90. Seshagiri Sastri's Report No. I.

आभ्यां च रूपकाभ्यां विरूपाक्षभूपालोऽयं बुक्कभूपालस्य पौत्रो रामराजस्य दौहित्रो हरिहरराजस्यात्मजः सिंहलद्वीपं विजित्य भारतवर्षस्य दक्षिणस्यां दिशि कर्णाटतुण्डीरचोलपाण्ड्यसिंहलाधिपतिस्तुण्डीरदेशे मरकतपुरं नाम¹ नगरमधिवसन्नवर्ततेति च ज्ञायते । क्रैस्तवे १३८५ तमे वत्सरे हरिहरभूपते राज्यधुरां वहन्नसौ दण्डयात्रां विधाय सिंहलद्वीपं विजित्य स्वायत्तीचकारेति सप्रमाणमवगम्यते² ।

सोऽयं सकलकलाविलासिनीस्वयंवरपतिर्विरूपाक्षदेवः,

“ न तच्छास्त्रं न सा विद्या न तच्छिल्पं न ताः कलाः ।

नासौ योगो न तज्ज्ञानं नाटके यन्न दृश्यते ॥ ”

इत्युक्तरीत्या दृश्यकाव्यस्य सहृदयहृदयाह्लादनपटुतरतामाकलय्य संग्रहरुचीनां प्रेक्षकाणामाप्यायनाय प्रेक्षणकं नामेममेकाङ्कमुत्तमनायकं शृङ्गारमयमुपरूपक-भेदमुपनिबबन्ध । यद्यपि श्रव्यदृश्यकाव्ययोरुभयोरपि सामाजिकरसा-स्वादजनकत्वं साधारणम्, तथापि तत्र श्रव्यकाव्यमपेक्ष्य दृश्यकाव्यस्य कश्चनातिशयो वर्तते । काव्यजन्यरसास्वादः सामाजिकानामेव, न नायकस्य, न वा नटस्येति सर्वेषामालंकारिकाणां सिद्धान्तः । परंतु रामायणाद्युत्तमकाव्यश्रवणेन यदा सामाजिकानां मनसि रसास्वाद उदेतुमारभते तदैव रामादीन् नायकान् बुद्धयोल्लिख्य पुरोऽवस्थाप्य तदीयहृदयस्य स्वकीयहृदयस्य चाभेदमध्यवस्य रत्यादीनां भावानां स्वहृदये परिपोषमाकलय्य शृङ्गारादीन् रसानास्वदन्ते सामाजिकाः । तत्र बौद्धानां रामादीनां यावन्न बुद्धचन्तरैस्तिरोधानं तावदेव रसपरिपोषः । चञ्चलैकस्वभावस्य मनसः प्रत्यक्षं

¹ Dr. S. Krishnaswami Ayyangar identifies Marakatapura with modern Virincipuram.

² Vide page 175, Administration and Social Life under Vijayanagar by T. V. Mahalingam 1940.

किंचनालम्बनमन्तरा कचिदेकत्र दृढमवस्थापनं नामातिदुष्करम् । तस्मान्-
नमस्ति तत्र रसास्वादस्य पदे पदे विच्छेदसंभावना । दृश्यकाव्ये तु प्रत्यक्षदृश्ये
नटे रामाद्यभेदं सुदृढमध्यवस्य तदीयहृदयस्य स्वकीयहृदयस्य चाभेदमा-
कलय्य भावानां परिपोष इति न पटे पदे तद्विच्छेदसंभावना । यदाह
कुमारस्वामिसोमपीथी रत्नापणे—“ प्रथमं तावत् काव्याभिनयाभिनिविष्टस्य
सामाजिकस्य रसप्रादुर्भावसमये नटे रामादिप्रतीतिदाढ्यमुत्पद्यते ” इति ।
तच्च दाढ्यं निपुणनटकार्यमिति प्रायशो नाटकारम्भे सूत्रधारो नटनै-
पुणसंपत्तिं प्रयोगोपयिकेषु साधनेषु प्रधानतमां निर्दिशति । नटे नायका-
भेदाध्यवसायरूपाद्रूपणाद्धि नाटकं रूपकमिति व्यपदिश्यते । तत्राप्युत्तम-
नायकसंबद्धमेवेतिवृत्तमखिलरसिकजनरञ्जनचणमिति कृत्वा पुरुषोत्तमस्यानव-
धचरितस्य भगवतो रघूत्तमस्येतिवृत्तं संज्ञग्राह कविः । न हि सुचिरमन्विष्यापि
रघुपतेरपरं कंचिदुत्तमोत्तमं नायकं वर्णनाय कवयो लब्धुं प्रभवन्ति । यदाह
सारस्वतसारग्राही महाकविर्मुरारिभट्टः—

“ यदि क्षुण्णं पूर्वैरिति जहति रामस्य चरितं
गुणैस्तावद्विर्जगति पुनरन्यो जयति कः ।
स्वमात्मानं तत्तद्गुणगरिमगम्भीरमधुरं
स्फुरद्वाग्ब्रह्माणः कथमुपकरिष्यन्ति कवयः ॥ ”

इति । रूपकमिदं तिरुवण्णामलै इति प्रथिते श्रीमत्यरुणाचले कृतावतरणस्य
भगवतः पार्वतीजानेः रथोत्सवसमये कृताभिनयमिति सूत्रधारवचसैवावगम्यते ।

प्रेक्षणकलक्षणं चेत्थमुपवर्णितम् । यथा शृङ्गारप्रकाशे—

“ रथ्यासमाजचत्वरसुरालयादौ प्रवर्त्यते बहुभिः ।
पात्रविशेषैर्यत्तत् प्रेक्षणकं कामदहनादि ॥ ”

इति । तथा भावप्रकाशे शारदातनयः—

“गर्भावमर्शरहितं सर्ववृत्तिसमन्वितम् ।
 प्रभूतमागधीशौरसेनीकं रसभावयुक् ॥
 द्विसन्धीति वदन्त्येतदुत्तमाधमनायकम् ।
 भारत्यारभटीयुक्तं कचित् स्यात्तस्य सात्त्वती ॥
 यथा वालिवधाख्यश्च नृसिंहविजयो यथा ।
 पूर्णनेपथ्यपाठैर्वा नान्दी तस्य विधीयते ॥
 कचिद्गर्भावमर्शौ स्तः कचिद्वृत्तिचतुष्टयम् ।
 कचिन्नेपथ्यवाक्यादयं न कदाचन सूत्रधृत् ॥
 एवं प्रेक्षणकं विद्याद्यथा त्रिपुरमर्दनम् ॥”

इति । एतदेव प्रेङ्खणकमिति साहित्यदर्पणे विश्वनाथेन व्यवहृतम् । यदाह—

“गर्भावमर्शरहितं प्रेङ्खणं हीननायकम् ।
 असूत्रधारमेकाङ्कमविष्कम्भप्रवेशकम् ॥
 नियुद्धसंफेद्युतं सर्ववृत्तिसमाश्रितम् ।
 नेपथ्ये गीयते नान्दी तथा तत्र प्ररोचना ॥”

इति । अत्र हीननायकमसूत्रधारमित्यादि पक्षान्तराभिप्रायम् । अत एव शारदा-
 तनयेन ‘उत्तमाधमनायकम्’ इति लक्षयित्वा तस्य वालिवधनृसिंहविजयौ
 निदर्शनभूतावुक्त्वा ‘पूर्णनेपथ्यपाठैर्वा’ इति वापदघटितं पक्षान्तरमारभ्य
 ‘न कदाचन सूत्रधृत्’ इत्युक्त्वा त्रिपुरदहनादिकं निदर्शितम् । एवंच
 प्रेक्षणकमुदात्तनायकं वाधमनायकं वेति ससूत्रधारमसूत्रधारं वेति चानास्था
 तल्लक्षणाणां । प्रकृत उन्मत्तराघवे तूत्तमनायकः सूत्रधारप्रवेशश्चादृतः
 कविना ।

रसश्चात्र शृङ्गारः । तत्रापि विप्रलम्भः समाहृतः, तत्रैव रसपरि-
पोषातिशयाद्भावुकानाम् । यदाह—

“ न विना विप्रलम्भेन संभोगः पुष्टिमश्नुते ।

कषायिते हि वस्त्रादौ भूयान् रागोऽनुषज्यते ॥ ”

इति ।

रावणापहृतायाः सीताया वियोगेन चेस्त्रिद्यमानमानसस्य रामचन्द्रस्य
विप्रलम्भशृङ्गारमुपवर्णयन् कविस्तत्परिपोषणेन तदास्वादहेतुभूतेषु त्रयस्त्रिंशति
व्यभिचारिभावेषु रस्यतममुन्मादरूपं भावं वर्णयति । तत्र चोन्मादस्य
पक्वभावस्थाभूतं वैचित्यं तदुपष्टम्भनीमतस्मिन्स्तदग्रहरूपां विश्रान्तिं च
विशेषतो वर्णयति । उन्मादलक्षणमाह धनंजयः—

“ अप्रेक्षाकारितोन्मादः संनिपातग्रहादिभिः ।

अस्मिन्नवस्था रुदितगीतहासासितादयः ॥ ”

इति । भोजोऽपि—“ उत्कण्ठाहर्षशोकादेरुन्मादश्चित्तविप्लवः ” इति ।
शिङ्गभूपालोऽपि—

“ सर्वावस्थासु सर्वत्र तन्मनस्कतया सदा ।

अतस्मिन्स्तदिति भ्रान्तिरुन्मादो विरहोद्भवः ॥ ”

इति । तथा हेमचन्द्रोऽपि—“ इष्टवियोगादेरुन्मादोऽनिमित्तस्मितादि-
कृत् । इष्टवियोगधननाशाभिघातवातसंनिपातग्रहादिभिश्चित्तविप्लव उन्मादः ।
तमनिमित्तस्मितरुदितोत्कुष्टगीतनृत्यप्रधावितोपवेशनोत्थानासंबद्धप्रलापभस्मपां-
सूद्धूलननिर्माल्यचीवरघटचक्रशरावाभरणादिभिर्वर्णयेत् ” इति ।

तत्र,

“ कच्चित् क्षितिभृतां नाथ दृष्टा सर्वाङ्गमुन्दरी ।

रामा रम्ये वनोद्देशे मया विरहिता त्वया ॥ ”

“ हंस प्रयच्छ मे कान्तां गतिस्तस्यास्त्वया हता ।

संभावितैकदेशेन देयं यदभियुज्यते ॥ ”

इत्यादिकविना भगवता वाल्मीकिना कविचक्रवर्तिना कालिदासेन च वर्णितामसंबद्धप्रलापरूपामुन्मादावस्थाम्. “ आः क्षुद्रराक्षस तिष्ठ तिष्ठ । क मे प्रियतमामादाय गच्छसि ” इति वर्णितां विभ्रमावस्थां च मनसिकृत्य बहुधात्र ते अवस्थे सहृदयहृदयाह्लादन्या गीत्या वर्णिते । अन्ततो लक्ष्मणो रावणं संख्ये निहत्य सीतां रामसमीपमानिन्य इति कथा वर्णिता । अत्र लक्ष्मणेनैकैव रामचन्द्रपादाम्बुजसेवामहिम्ना ससैन्यो रावणो वानरसैन्यै-
निपातित इति वर्णयन् कवी रामचन्द्रस्य प्रभावोत्कर्षं सविशेषमुद्धाटितवानिति सहृदया मोदन्ते ।

अस्ति चापरमुन्मत्तराघवं नाम प्रेक्षणकं भास्करकविकृतं काव्यमालायां मुद्रितम् । अनेन भास्करकविनापि प्रायशो विजयनगरास्थानसंबद्धेनैव भाव्य-
मित्युज्जेतुमस्त्यवसरः । तत्र तु कविनेतिवृत्तमेवं परिकल्पितम्—यदा रामः
कनकहरिणच्छद्मनाश्रमपथेन संचरमाणं मारीचं जीवग्राहं गृहीत्वाश्रमपदं प्रत्या-
वृत्तस्तदा प्रियतमां जानकीमुदजे नापश्यत् । तेन तद्विरहासहनो रामचन्द्र
उन्मादावस्थापन्नस्तरुलतादीन् प्रियोदन्तमनुयुञ्जानो बभ्राम । ततो भगवता-
गस्त्येन मुनिना सीतां रामस्य हस्ते समर्प्यैवमभिहितम्—वत्स रामभद्र,
वत्सैषा जानकी पुष्पाण्यवचिन्वती दुर्वाससोषितपूर्वं काननोद्देशं प्रविष्टवती
सद्य एव हरिणी संजाता । ततो वनोष्वितस्तत उत्प्लुत्योत्प्लुत्य संचरन्ती

ममाश्रमसविधमागता । तां चाहं योगदृष्टिमहिम्ना जानकीमित्थंभूतामवगस्य
तपोबलेन तां प्रकृतिस्थां विधाय त्वदन्तिकमुपनीतवानस्मीति ।

अस्य च मुद्रणे उपयुक्तम् अडयार्पुस्तकालये विद्यमानं ताल-
पत्रमयं पुस्तकमेकमेव । आदर्शान्तरं कुत्रापि पुस्तकालये न दृश्यते ।
अन्यासु पुस्तकसूचीष्वपि कुत्राप्येतन्नाम न दृश्यते । भाषाचरित्रविमर्शकेष्वपि
एम्. कृष्णमाचार्यमेकमन्तरा न कोऽप्येतन्नामोल्लिखन् दृश्यते । एम्. कृष्ण-
माचार्योऽप्यत्रत्यमेव पुस्तकं निरदिशदिति सर्वथा दुर्लभोऽयं ग्रन्थ आसीदिति
सुधीरं वदामः । पुस्तकस्यैकस्य साहायकेनैवेदं रूपकमिदंप्रथमं मुद्रयित्वा
प्रकाशितम् । अस्य च मुद्रणे साहायकमाचरितवतः पण्डितस्य रामचन्द्र-
शर्मणः कृते महतीमुपकारचिन्तां धारयामः । अत्र डाक्टर-कुन्हनराज-
महाशयस्य श्रीनिवासमूर्तिमहोदयस्य चानुकूल्यं न विस्मरणार्हम् । वसन्ता-
मुद्रणालयाधिकृतानामौत्सुक्यमप्यत्र विशेषतः श्लाघनीयम् ।

वे. कृष्णपाचार्यः

उन्मत्तराघवं नाम प्रेक्षणकम्

विरूपाक्षदेवकृतम्

हेरम्बाय नमस्तस्मै यद्गण्डगृहमेधिनाम् ।

मधुव्रतानां संगीतवैखरी भवति त्रयी ॥ १ ॥

अम्भोजसंभवमुखाम्बुजराजहंसी

वाल्मीकिकोकिलविलासवसन्तलक्ष्मीः ।

तृपायनाम्बुधिविजृम्भणचन्द्रेखा

वाग्देवतां विजयतां कविकामधेनुः ॥ २ ॥

(नान्द्यन्ते)

मूत्रधारः—(नेपथ्यं प्रति) आर्ये, विज्ञापितोऽहमरुणाचलनाथस्य रथोत्सव-
समाप्तरैः ।

(प्रविश्य)

नदी—अय्य, कीरिसो णिदेसो अय्यमिस्साणं ।

(आर्य, कीदृशो निदेश आर्यमिश्राणाम् ?)

मूत्रधारः—

पौत्रो बुक्कनरेन्द्रस्य दौहित्रो रामभूपतेः ।

विद्यते हि विरूपाक्षो राजा हरिहरात्मजः ॥ ३ ॥

नदी—णं सो सअळकळाविअक्खणो तुण्डीरमण्डळमण्डणं मरगअउरं
अळंकरेइ ।

(नन्वेव सकलकलाविचक्षणस्तुण्डीरमण्डलमण्डनं मरकतपुरमलंकरोति ।)

सूत्रधारः—तस्य राज्ञः कर्णाटतुण्डीरचोलपाण्ड्यमण्डलाधिपतेः सिंहलद्वीप-
विन्यस्तविजयस्तम्भस्य षोडशमहादानदीक्षितस्य सकलकलाविला-
सिनीस्वयंवरपतेः कृतिमुन्मत्तराघवं नाम प्रेक्षणकं प्रयोगतो दर्शयेति ।

नदी—(सहर्षम्)

णूणं इमस्स महराइ सुहासिआइ

आणंदबंधचरिअं पढुणो रहुणं ।

अहो पओअणिउणा गुणमेत्तळगा

सामाइआ इह ण किं णु सिळाहणिज्जं ॥ ४ ॥

(नूनमस्य मधुराणि सुभाषितान्यानन्दबन्धचरितं प्रभो रघूणाम् ।

वयं प्रयोगनिपुणा गुणमात्रलब्धाः सामाजिका इह न किं नु श्लाघनीयम् ॥)

सूत्रधारः—(पुनर्नेपथ्यं प्रति) शृणुत भो भरताः,

श्रयत कतिचिद्धक्त्या संगीतमङ्गलदेवतां

कुरुत मुरजध्वानैः केचित्कलैर्मुसुरा दिशः ।

सरसमुचितैरन्ये रागैर्निषिञ्चत वाङ्मयं

विभृत च परे तूर्णं नानाविधामिह वर्णिकाम् ॥ ५ ॥

नदी—अय्य, मह वि आणवेहि करणिज्जं ।

(आर्य, ममाप्याज्ञापय करणीयम् ।)

सूत्रधारः—आर्ये, त्वयापि समयोचितं गीयताम् । संप्रति हि—

वनतरुसुभगं करणी मृदुपवना मुखरकोकिलभ्रमरा ।

ललिता वसन्तवेला सुखिनोऽपि करोति सोत्कण्ठान् ॥ ६ ॥

नटी—

ओसाअसंणिरुद्धं पुणो वि आसासिअं वसंतंण ।

आणंदेह पदुमिअणीं अणुराअमहप्पिअं सूरु ॥ ७ ॥

(अवश्यायसंनिरुद्धां पुनरप्याश्वासितां वसन्तेन ।

आनन्दयति पद्मिनीमनुरागमहाप्रियां सूर्यः ॥)

सूत्रधारः—स्थाने वस्तुसंवादिता गीतस्य ।

नटी—(सदृष्टिक्षेपम्) कहं कआ एव रंगार्जीवेहिं भूमिआ ?

(कथं कृता एव रङ्गार्जीवैर्भूमिकाः ?)

सूत्रधारः—अथ किम् ।

कैकेय्याः प्रियकारणाद्दशरथस्याज्ञां वहन्मौलिना

सीतालक्ष्मणसेवितो रघुपतिः प्राप्तो वनं दण्डकाम् ।

हन्ता शूर्पणखाभिषङ्गमिलितानेकः खरादीनसौ

मारीचेन दशाननार्थमधुना मायाविना वञ्चयते ॥ ८ ॥

नटी—ता अम्हो वि सज्जीहवामो अणंतरकरणिज्जस्स ।

(तस्माद्वयमपि सज्जीभवामोऽनन्तरकरणीयस्य ।)

(इति निष्क्रान्तौ)

प्रस्तावना

(ततः प्रविशति यथानिर्दिष्टो रामः)

रामः—प्रिये जनकनन्दिनि, पश्य पश्य—

शृङ्गेण माणिक्यमयेन दन्तैर्मुक्तामयैर्वज्रमयैः सुरैर्नैः ।

वालेन नीलाश्ममयेन चासौ कौतूहलं हेममृगः करोति ॥ ९ ॥

सीता—णं पेक्खामि ।

गड्ढरहसगुम्भिण्हिं रअणमआणं रुद्धि अङ्गाणं ।

सअमहसरासणाइं विरअईव महीअळे हरिणो ॥ १० ॥

(एनं पश्यामि ।

गतिरभसगुम्भितं रत्नमयानां रुचिभिरङ्गानाम् ।

शतमखशरासनानि विरचयतीव महांतलं हरिणः ॥)

रामः—

मरकतरुचा जङ्घाकाण्डेन शाद्वलयन्महीं

कुवलयमयीराशाः कुर्वन्तपाङ्गविवर्तनैः ।

गगनमखिलं गात्रोद्धोतैः सविद्युदिवावहन्

कनकहरिणः कोऽयं मेरोः किशोर इवागतः ॥ ११ ॥

(सर्वे सकौतुकं पश्यन्ति)

सीता—अय्यउत्त, गहिज्जदु जीवग्गाहं एसो । णं उण दब्भंकुरेहिं

वद्धिअ अओद्धं णइस्सामि ।

(आर्यपुत्र, गृह्यतां जीवग्राहमेषः । एनं पुनर्दर्माङ्कुरैर्वर्धयित्वा अयोध्यां
नेष्यामि ।)

लक्ष्मणः—आर्ये, नौपयिकोऽयं प्रयत्नः ।

वयमपकृतवन्तो यज्जनस्थानभाजा-

मतिकुटिलमतीनां भूयसां राक्षसानाम् ।

नियतमिदमपि स्याद्वञ्चनं गूढवेषो

रचयितुमुपयातः कोऽपि नक्तंचरो नः ॥ १२ ॥

सीता—वच्च लक्ष्मण, णिहएसु खरदूषणतिसिरप्पमुहेसु रक्खसेसु णारुहसि
अवण उप्पेक्खितुं पच्चूहं कोउहळस्स ।

(वत्स लक्ष्मण, निहतेषु खरदूषणत्रिशिःप्रमुखेषु राक्षसेषु नार्हस्यपदे
उत्प्रेक्षितुं प्रत्यूहं कौतूहलस्य ।)

रामः—वत्स लक्ष्मण,

सारङ्गो यदि कार्यमेव हि तथा सीता यथाशंसते

रक्षश्चेदभयप्रदस्य यमिनां मृगं किरीटं मम ।

गत्वाहं विनिवृत्त एष सहसा जागर्तुं तावद्भवा-

नेतस्याः परिरक्षणाय भरतः साकेतलक्ष्म्या इव ॥ १३ ॥

(इति मृगानुसारेण परिक्रामति)

लक्ष्मणः—(अग्रतो दत्तदृष्टिः)

आर्योऽन्वेति मृगं हैमं धन्वी कौतूहलान्वितः ।

ऐरंमदमिव ज्योतिः पवनप्रेरितो घनः ॥ १४ ॥

सीता—

पाळेइ अय्यउत्तो जह जह पुरदो मणिप्पहाएव्व ।

तह तह मज्जइ मंदं मम हिअअं अंधआरम्मि ॥ १५ ॥

(पलायत्यार्यपुत्रो यथा यथा पुरतो मणिप्रमेव ।

तथा तथा मज्जति मम हृदयमन्धकारे ॥)

रामः—सावकाशेव शङ्का वत्सलक्ष्मणस्य । यतः—

पुरस्तादाधावत्यतिजवमुदस्ताग्रचरणो

विवृत्तग्रीवः सन्नसकृदयमालोकयति माम् ।

क्षणाद् दृश्यः पार्श्वे निवसति करग्राह्य इव मे

क्षणं भूयो दृष्टेरपि न विषयं याति हरिणः ॥ १६ ॥

किंच,

अग्रे पश्चात्पार्श्वयोरूध्वमर्वागालक्ष्योऽसावुत्पतन् यौगपद्यात् ।

दृष्टिं धत्ते मय्यपि क्रूरतारं नैतद्वन्येष्वन्यसत्त्वेषु मन्ये ॥ १७ ॥

(इति निष्क्रान्तः)

लक्ष्मणः—(स्वगतम्)

अयमन्तरितो वनान्तवृक्षैर्निबिडैरिन्दुरिवाम्बुदैर्ममाद्य ।

अधुनाप्यनिवृत्त एव कस्मान्ननु मायाहरिणेन वञ्चितः स्यात् ॥ १८ ॥

सीता—कहं दाणिं अय्यउत्तोवि चिरअह । फुरह मे दक्खिणं णअणं ।

(कथमिदानीमार्यपुत्रोऽपि चिरयति । स्फुरति मे दक्षिणं नयनम् ।)

(नेपथ्ये)

हा लक्ष्मण, हा जानकि,

(उभौ शृणुतः)

सीता—(सावेगम्) वच्च लक्खण, तुवर तुवर अय्यउत्तं परितादुं ।

(वत्स लक्ष्मण, त्वरस्व त्वरस्वार्थपुत्रं परित्रातुम् ।)

लक्ष्मणः—(कर्णौ पिधाय) शान्तं पापं शान्तं पापम् । आर्ये, किमविदितार्य-

शौर्येव भाषसे ।

उन्मत्तराघवम्

अनभिज्ञा प्रलापानामीदृशां मम वंशजाः ।

इदमाक्रन्दितं प्रायो माया तस्यैव रक्षसः ॥ १९ ॥

सीता—ण जुतं संसण उवेक्खिदुं ।

(न युक्तं संशये उपेक्षितम् ।)

लक्ष्मणः—

विदलितवतो बाणैर्नैकेन संयति ताटका-

मपि जितवतो विश्वामित्रस्य सत्रविरोधिनः ।

सह भृगुभुवो गर्वेणैशं च भग्नवतो धनुः

खरविजयिनस्तस्याप्यार्यस्य हन्त विपत्कृतः ॥ २० ॥

(पुनर्नपथ्ये)

हा लक्ष्मण, हा जानकि,

सीता—(सास्त्रम्) दाणिं अलं संसण्ण ।

(इदानीमलं संशयेन ।)

लक्ष्मणः—धिक्, महत् संकटमापतितम् ।

आर्यामैकाकिर्नी त्यक्त्वा कान्तारे गम्यतां कथम् ।

कथं वा गिरमेतस्य श्रुत्वापि स्थीयतां मया ॥ २१ ॥

सीता—(सशोकावेगम्) कुमार, तुवर तुवर दाव भादरं परित्तादुं ।

(कुमार, त्वरस्व त्वरस्व तावत् भ्रातरं परित्रातुम् ।)

लक्ष्मणः—(निश्चस्य)

इयमिह वनसीम्लि निःसहाया

छलबहुलाश्च निशाचराश्चरन्ति ।

अयमहमपि यात एव पश्चात्

किमिह भविष्यति हा विषे विषेयम् ॥ २२ ॥

(सीतां प्रणम्य परिक्रमणं नाटयति)

सीता—ण जुत्तं एत्थ एकाए मह अवट्ठाणं । जाव उडअव्वभन्तरं गच्छेमि ।

(न युक्तमत्र एकाया ममावस्थानम् । यावदुट्ठाभ्यन्तरं गच्छामि ।)

(इति निष्क्रान्ता)

लक्ष्मणः—(सदृष्टिक्षेपम्)

अव्याकुलगतिरार्यो दिष्टघायमितः परापतति ।

कुहनामृगं निमेषान्नियतमिषोरामिषं कृत्वा ॥ २३ ॥

(इत्युपसर्पति)

(प्रविश्य)

रामः—

भवतु हरिणः सोऽयं मायापरः क्षणदाचरो

मम किमियता हीनं लब्धं हि पत्रिभिरामिषम् ।

तदपि कृतकं तस्याक्रन्दं निशम्य ससाध्वसा

भवति सुतरां सीता जानातीदं तु स लक्ष्मणः ॥ २४ ॥

(अप्रतो दृष्ट्वा)

हन्त, सौमित्रिरपि सत्वरमितोऽभ्येति ।

लक्ष्मणः—(उपसृत्य) आर्य, हतः किमाततार्यः ।

रामः—

त्वदुक्तं सौमित्रे परिणतमितः कूटहरिणो

नयन्मां मारीचः समजनि शरस्यापि विषयः ।

त्वमेवं तन्वजः कथमिह विदेहाधिपसुता-

मरण्ये हित्वैकामनुपतसि साशङ्क इव माम् ॥ २५ ॥

लक्ष्मणः—आर्य, दुरात्मनस्तस्य तादृशमाक्रन्दितं श्रुत्वा सोद्वेगयार्यया
बहुश आश्वास्यमानयापि बलात् त्वत्संनिधिमहं प्रेषितः ।

रामः—मन्ये दुरात्मनस्तस्य राक्षसहतकस्याक्रन्दितं श्रुत्वा मम किमप्य-
त्याहितमाशङ्कमाना भीतभीता जानकीति ।

(उभौ पङ्क्तिभ्यां तज्जाभ्यन्तरं प्रविश्य सीतामद्गृष्ट्वा ससंभ्रममितस्ततोऽन्विष्यतः)

लक्ष्मणः—(गममुद्दीक्ष्य सोद्वेगम्)

अविरलगोलद्वाप्सा दृष्टिर्गतं स्खलितोत्तरं

करुणकरुणा वाचो मात्रातिगः श्वसितानिलः ।

वदनमधिकम्लानं कार्श्यं ययौ च वपुः क्षणा-

दयमुपगतः प्रायेणाम्यापि चेतसि विभ्रमः ॥ २६ ॥

तत्र युक्तं मम सांप्रतमन्यतो गमनम् । तथाप्यार्यायाः प्रत्यानयनं
विना नान्यदस्य शोकोपशमनहेतुः ।

रामः—आह्वयामि तावदिमां किञ्चिदुच्चैः । जानकि जानकि, मैथिलि
मैथिलि, वैदेहि वैदेहि, धरणिमुते धरणिमुते, सीते सीते, क
यातासि !

लक्ष्मणः—(स्वगतम्) कष्टमुन्माद इव रामचन्द्रस्य ।

अधुनैव विलङ्घ्य वा पयोधीनपि कृत्वा समरं निशाचरैर्वा ।

रघुवीरपदाम्बुजप्रभावात् पुनराहर्तुमलं भवेयमार्याम् ॥ २७ ॥

(परिक्रामन् निवृत्य, साञ्जलिधन्वम्)

रामस्य पञ्चवटि जागृहि रक्षणाय

सीतावियोगविधुरस्य विनोदनैस्त्वम् ।

गोदावरि त्वमपि देवि तरङ्गवातै-

राश्वस्यैनमरविन्दविमर्दशीतैः ॥ २८ ॥

(इति निष्क्रान्तः)

रामः—(कर्णं दत्वा) कथमुटजाङ्गणचूतवाटिकायामुत्तरमिव श्रूयते मञ्जु-
भाषिण्याः । (परिक्रामन् विभाव्य) धिक्, प्रियतमालापसंवादिना
परभृतरुनेन प्रतारितोऽस्मि । पृच्छामि तावदिममेव ।

(सबहुमानम्)

पञ्चमोऽपि तव कोकिल स्वरः षष्ठं ण्ष मदनस्य सायकः ।

श्लाघ्यतामितरदुर्लभामिमां धारयाशु मम दर्शय प्रियाम् ॥ २९ ॥

ततश्च,

मलयमरुतं श्वासेनाङ्गेन चम्पकसंपदं

करतलरुचा रक्ताशोकं मुखेन सरोरुहम् ।

अधररुचकेनातन्वाना नवाभ्रदलश्रियं

तव सुवदना कुर्यान्नित्यं वसन्तमहोत्सवम् ॥ ३० ॥

(विभाव्य) कथमयमसंभावितास्मदाभाषणश्चूताङ्कुरानास्वादयितु-
मारभते । किममुना स्वकार्यैकप्रसक्तेन ? यावदस्याप्युपजीव्यं सहकारमेवा-
भ्यर्थ्ये ।

संगीतगेहमसि भृङ्गविलासिनीनां

त्वत्संगमेन सुरभिर्मलयानिलोऽपि ।

शाखास्तवैव खलु पुष्पशरास्त्रशाला-

स्तर्किं न येन जगति प्रथितो रसाल ॥ ३१ ॥

(अञ्जलि बद्धा)

एहि सहकार देहि प्रतिवचनं दर्शयाशु वैदेहीम् ।

अथवा कथं नु घटतामर्थोऽयं स्थावराद्भवतः ॥ ३२ ॥

किंतु,

इहैव यदि मे सुभ्रूयायास्यति तदा भवान् ।

रामस्य व्यसनं तस्यै निवेदयितुमर्हति ॥ ३३ ॥

(पङ्क्तिभ्यः)

रक्ताशोकतरुः स एष सदयं गोदावरीवारिभि-

र्यं पुत्रीकृतमत्र वर्धितवती सीता स्वहस्ताहतैः ।

संप्रत्येव हि वीक्षितुं मृगदृशो वक्रश्रियं बाञ्छता

यस्यादाय मया नवं किसलयं कर्णावतंसीकृतम् ॥ ३४ ॥

(उपगम्य)

क नु गतवती बालाशोक प्रिया मम कथ्यतां

न खलु भवतो वात्सल्येन व्रजत्यनिवेद्य सा ।

क्षणमपि तया रामः सारङ्गलोचनया विना

न हि निवसत्येतन्मन्ये तवापि परिस्फुटम् ॥ ३५ ॥

अथवा मातुरदर्शनक्रेशविह्वलो मयैवाश्वासनीयः । (अन्यतो दृष्ट्वा)

एष खलु सीतासंवर्धितो मयूरशावः ।

(उपसृत्य)

अयि शंस शिखावल त्वमेव

स्थितवानङ्गणवालीनीपमूर्ध्नि ।

उटजान्तरवासिनी क याता

विपिने साध्वसिनी विलासिनी मे ॥ ३६ ॥

(विभाव्य) किमयं दक्षिणां दिशमुद्दिशन्नुड्डीनः । नूनं मदर्थं मीना-
न्वेषणपरः स्यात् ।

(संस्मृत्य)

तिर्यश्चमपि जात्यैनं बहुमन्येतरामहम् ।

यः सीतान्वेषणे मत्तः स हि रामस्य बान्धवः ॥ ३७ ॥

त्वमपि गमितो दैवेनाद्यासि बर्हिण शोच्यतां

कथय पुरतः का वा बलगत्ययोधरमण्डलम् ।

तरलनयना तालैः शिञ्जानकाञ्चनकङ्कणै-

स्तव सुललितं तन्वी तन्वीत ताण्डवशिक्षणम् ॥ ३८ ॥

(सदृष्टिक्षेपम्)

इयं हि नवमालिका तरुरयं नवश्चम्पको

यथोचितमिमावुभौ दयितया कृतौ दम्पती ।

मिथः सति समागमे मधुमिषाद्बधुः स्वेदिनी

पतिः पुलकजालकं वहति कोरकव्याजतः ॥ ३९ ॥

(उपसृत्य)

वद चम्पक वामलोचना न हि ते लोचनगोचरं प्रयाता ।

कुटिलालकसंस्तवेन यस्याः सुलभो भृङ्गसमागमस्तवापि ॥ ४० ॥

(विचिन्त्य)

एवं खल्वतुराणां न हिताहितविवेकः ।

य एष सीताविरहातुरं मां दग्धुं प्रवृत्तस्य मनोभवस्य ।

आग्नेयमस्त्रं कुसुमापदेशाद्धत्ते स किं दर्शयति प्रियां मे ॥ ४१ ॥

(किंचुदुपसृत्य पुरतो दत्तदृष्टिः)

एष हि केमरतरुः कुसुमैर्यस्य स्रजं मया ग्रथिताम् ।

परिग्म्भणोत्सवेऽपि कान्ता कण्ठावलम्बिनीं सहते ॥ ४२ ॥

(उपसृत्य)

आचक्ष्व मे वकुल किं महिलात्र दृष्टा

तूष्णीं स्थितोऽसि ननु तेऽस्ति रूपोऽवकाशः ।

मा विस्मिन्नेन भवतो मुकुलानि तन्वी

त्वत्सौरभं जयति निश्चसितं च तस्याः ॥ ४३ ॥

यावदन्यमवकाशमवगाहे । (तथा कृत्वा)

बालोऽयं पुरतः प्रियालकतरुर्नात्र प्रियालापिनी

(परिक्रामितकेन)

नम्रः पुष्पभरैरयं कुरवको नास्त्यत्र तुङ्गस्तनी ।

(किंचिदन्तरमतीत्य)

आलीनभ्रमरालिषे तिलको नैवात्र लोलेक्षणा

(अन्यतो गत्वा)

पुंनागोऽयमुदीर्णकेसरभरो नात्रापि मे सुस्मिता ॥ ४४ ॥

तत्कथं पुनरधिगन्तव्यः प्रियोदन्तः नन्वयं मन्द्रानिलोऽनु-
योक्तव्यः । (उपसृत्य)

गोत्रे चन्दनशीतले त्वमुदभूः मेव्यः सदा भोगिना-

मुल्लासाय भवस्यलं सुमनसामामोदवान् बीजसि ।

मन्त्रित्वं भजमे च मन्मथमहाराजस्य दाक्षिण्यवा-

नेवं त्वं गुणिनां वरः प्रणयिनीमेह्येहि मे दर्शय ॥ ४५ ॥

कचित् किसलयाश्रयं कचन राजरम्भान्वयं

कचिद्गगनविभ्रमं कचन मल्लिकामेलनम् ।

कचित् कमलसंस्तवं कचन चक्रिकाश्लेषणं

कचित् कुवल्याकरव्यतिकरं च यातो भवान् ॥ ४६ ॥

(विभाव्य) अये, किसलयचलनानुगतिरयमपक्रान्तवानेव मम प्रिया-
मन्वेषयितुम् । मन्त्रि खलु परोपकारव्यसनिनः सन्तः । भवतु । विचिताः
खल्विमाः पर्णशालाभ्यर्णभूमयः । (निर्गत्य) क वा मया प्रियाप्रवृत्तिरधि-
गन्तव्या ? हन्त हन्त.

दुर्लभदयितान्वेषणदुर्वारमनोरथस्य मे भ्रमनः ।

तत्पूर्वपदे देजे स्थातुमपि ददाति नो दैवम् ॥ ४७ ॥

(स्तोकमन्तरं गत्वा)

प्रवालपाटलाभेन शुक्रश्चञ्चूपुटेन माम् ।

नखलुब्धमयं हन्त कान्तायाः स्मारयत्यलम् ॥ ४८ ॥

(उपसृत्य) वयस्य वनशुक, ननु त्वमनङ्गमङ्गलपाठकोऽसि ।

बिम्बच्छायामधरमणिना दाडिमीबीजकान्ति

दन्तैः कुर्वत्यलकमहसा राजजम्बूफलाभाम् ।

दृष्टा किं ते सुतनुरथवा मञ्जुभाषिण्यदृष्टा

येनाद्यापि त्यजसि न पुनः प्राप्य तेषु त्वमास्थाम् ॥ ४९ ॥

(अन्यतः परिक्रामन्नप्रतो विलोक्य) एष खलु लवङ्गतमूलबद्धमण्डला-
भिर्हरिणीभिरन्वाभ्यमानः कृष्णसारः । अनुयोक्ष्ये तावदेनम (विभाव्य)
मन्ये सांप्रतमवसरो ममाभियोगस्य । यतः,

विसर्गद्वनपुष्पसौरभभ्रमदिन्दिन्दिर्गतीतिरागतः ।

दरमीलितलोचनं स्थितो मुखमुत्कण्ठमयं वहन् मृगः ॥ ५० ॥

(क्षणमात्रं स्थित्वा)

कुटिलमलकं शोणं बिम्बाधरे तरलं दृशो-

र्वचसि मधुरं मन्दं लीलास्मिते नतमसयोः ।

उरसिजयुगे तुङ्गं मध्ये कृशं जघने घनं

कथय विपिने दृष्टं सारङ्ग किं मम जीवितम् ॥ ५१ ॥

(विभाव्य) हन्त मामपि कृतप्रणयप्रयत्नं न गणयत्येषः । किं वा
निदानमविनयस्यास्य । (विचिन्त्य) आ ज्ञातम् ;

जितनयनकान्तिरेष तृणचरणः शरणतां तया नीतः ।

संप्रति तु गर्वितः स्यात् कथं न तस्यामदृश्यायाम् ॥ ५२ ॥

किं मम पराभ्युदयासहिष्णुनानेन ? (पङ्कामितकेन सदृष्टिक्षेपमावेगं
नाटयन्) तथ्यमतिस्नेहः पापशङ्कीति । यतः,

आशङ्क्य मे किमपि रात्रिचरैरभद्रं

देहं निजं नियतमुज्झितुमीहमाना ।

ज्वालाकलापपरिवलानदारुणेऽस्मिन्

दावानले निपतितुं दयिता प्रवृत्ता ॥ ५३ ॥

वारयामि तावदेनाम् ।

विरम विरम साहसादकाण्डे

सुतनु संनिहितः स एष रामः ।

अयि तव विरहानलेन दग्धं

विरचय निर्वृतमेनमङ्गकैस्त्वम् ॥ ५४ ॥

अथवा सीतासम्पर्शपावने तनूनपाति पानयामि तन्नुमिमाम् ।

(इति सत्वग्मुपसृत्य)

लोहितप्रसवशालि पलाशाग्न्यमेतदभिनो न दवाग्निः ।

काचिदन्तर्गता च मनोज्ञा वल्लरी न हि विदेहसुता मे ॥ ५५ ॥

दिष्ट्या सांप्रतमपि दत्तावकाशोऽस्मि दयितान्वेषणाय दैवेन ।

(इति पत्रिक्रामन्नप्रतोऽवलोक्य)

अनुवनलताकुञ्जं गुञ्जन्नुपैति निवर्तते

विरचयति न स्वादौ पुष्पासवेऽपि कुतूहलम् ।

भ्रमति च यतो दूरादिन्दिन्दिरोऽहमिवायम्-

प्यपगतवर्ती कान्तामन्वेषयत्यधिकोत्सुकः ॥ ५६ ॥

प्रष्टव्य एव गतबहुदेशान्तरोऽयं मया । (उपसृत्य)

कुन्दारविन्दकुवलयमधूकबन्धूकचम्पकैः खचिता ।

अपि चञ्चरीक दृष्टा काचन संचारिणी लतिका ॥ ५७ ॥

(विभाव्य) स्वदारान्वेषणपरोऽयं न पश्यत्येव मे कान्ताम् ।
(पुरोऽवलोक्य) इयं हि गोदावरी भगवती । (निश्चस्य)

इह खलु तरुमूले सा निषण्णा नतभ्रू-

रिह सुचिरमरंस्तोपान्तवानीरकुञ्जे ।

इह खलु कलहंसैः सैकतेषु व्यहार्षी-

दिति नियतदृशो मे हन्त शान्तिः कदा नु ॥ ५८ ॥

शातोदरी क नु गता गोदावरि दर्शयाशु वैदेहीम् ।

आसन्ध्यमर्चयति मे सुमुखी ननु रक्तसन्ध्यकैर्मवतीम् ॥ ५९ ॥

अथवा,

शैवालप्रकरेण कुन्तलभरं वक्त्रश्रियं पङ्कजै-

र्वीचीभिर्भ्रुवमक्षिणी कुवलयैर्बाहुं मृणालाङ्कुरैः ।

चक्राह्वैः स्तनकुम्भविभ्रममथावर्तेन नाभिहृदं

श्रोणी सैकतमण्डलेन सहसा निर्माय तां देहि मे ॥ ६० ॥

(उपसृत्य विभाव्य च)

कथमप्रतिवचनेनैवावतिष्ठत इयम् । (विचिन्त्य) न खलु सीतावि-
लोपपातकिनं मामभिमुखीकुर्यादियम् । अपसरामि तावदहमेव । (तथा
कृत्वा सदृष्टिक्षेपम्) नन्वयं मैथिलीसहायस्य मे विलाससौधायमानो
माल्यवान् । अस्य खलु गुहागृहे जातु,

तस्या गण्डतले मया विलिखिता पत्रावली धातुना

वासन्तीं पुलके सति स्मितवर्तीं सा वञ्चयन्ती सखीम् ।

सीता निर्झरमारुतानपदिशन्त्यभ्यर्णरत्नस्थले

संकान्तप्रतिमं निरीक्ष्य च मुखं स्मिन्नं भृशं लज्जिता ॥ ६१ ॥

तदिममतिदुःखदर्शनं नोपसर्पामि । (परिक्रामन्) अये, करिणी-

सहायोऽयमधिमार्गमुपगतो मत्तमातङ्गयूथपतिः । (सम्पृहम्)

करधृतनलिनीदलातपत्रो मृदुतरलीकृतकर्णतालवृन्तः ।

चलदलिवृन्दचारुगीतचाटुः प्रियकरिणीमनुवर्तते गजेन्द्रः ॥ ६२ ॥

किंच,

उपगम्य समुन्नतैकपादं मदतन्द्रीमनुसंधानमन्तः ।

रदनेऽस्य रसात् स्वमक्षिकोणं ननु कण्डूयितुमुद्यता करेणुः ॥ ६३ ॥

पृच्छामि तावदिमम् ।

ब्रूहि त्वं द्विरदेन्द्र चन्द्रवदना किं दृश्यते जानकी

जानीपे न यदि ब्रवीमि भवतस्तल्लक्षणं श्रूयताम् ।

ऊरू त्वत्करकाण्डबन्धुरतरौ त्वत्कुम्भकल्पौ कुचौ

चारी चङ्क्रमचातुरी च सुतनोरूरीकरोत्येव ते ॥ ६४ ॥

(विभाव्य) अयमनाकर्णितमद्रचनः प्रियां करेणुमहिमकरकिरणता-
पासहां करशीकरैराश्वासयति । अनुभवतु तावदयं कान्तानुवर्तनसुखम् ।
(अन्यतो दृष्ट्वा) अये कोऽयमनेकभुजपरिघभीषणाकारो राक्षसः प्रणयिनीं
मे कलकरुणाक्रन्दितां हरति ? (इति निष्क्राह्वाणमादाय विभाव्य च) हन्त,
सादृश्याद्विप्रलब्धोऽस्मि । कुतः,

तापिच्छो घननील एष मलिनाकारो न नक्तचर-

स्तस्येन विटपाः प्रकामविकटा नाभोगवन्तो भुजाः ।

तत्रेयं नवपल्लवा वनलता नालंकृता जानकी

किंचैतत्कुररीरुतं सकरणं दीनं न तत्कन्दितम् ॥ ६५ ॥

(स्नोकमन्तरं गत्वा) हन्त, परिश्रान्तोऽस्मि । इति धनुरवष्टभ्य
क्षणमात्रं स्थित्वा)

पम्पा कृतानुकम्पा संप्रति सीतावियोगतप्तं माम् ।

कल्हारकरविकीर्णैराश्रामयनीव शीकरैः शीतः ॥ ६६ ॥

(उपसृत्य)

साक्षादिव वनलक्ष्मीरिहागता मैथिली त्वया पम्पे ।

कञ्चिन्मम रम्भोरुग्म्भोरुहवनविहारिणा दृष्टा ॥ ६७ ॥

(विभाव्य) नूनं सारसरुतापदशेन मामसौ पृच्छति 'कुतः कथं वा
।ता जानकी' इति । आवेदयामि तावद्भूतार्थम् ।

नीतोऽस्मि केनचिदहं कुहनामृगेण

दूरं पुनः सपदि पञ्चवर्ती निवृत्तः ।

अन्वेषयन्नपि न तामवलोकयामि

जीवामि चैष किमतः परमस्ति कष्टम् ॥ ६८ ॥

(विचिन्त्य) भगवति पम्पे, अतः परं त्वमपि शोचनीयासि । यतः,

गलिततिलकमाकुलार्द्रकेशं

पुलकितगण्डमनञ्जनारुणाक्षम् ।

कलयसि धवलाघरं न तस्याः

किमपि मुखं जलकेलिदोहलिन्याः ॥ ६९ ॥

(सदृष्टिक्षेपम्) कष्टमियं मम विरहतापनिःसहा कण्ठदध्नमवगाहते
सरः । (उपसृत्य विभाव्य च)

कथमिदं विलसच्छदमुन्मदभ्रमरमुज्ज्वलकर्णिकमम्बुजम् ।

न मम वामदृशो रुचिराघरं तरललोचनमिन्दुसमाननम् ॥ ७० ॥

(पार्श्वतो दृष्ट्वा) शक्यमिदानीं किञ्चिदाश्वसितुम् ।

ननु दृश्यत एव कण्ठनालाद्गलिता हारलता सरोरुहाक्ष्याः ।

(आदातुमिच्छन्, सनिर्वेदम्)

शरदिन्दुमरीचिकोमलेयं सरसा हंसमुखच्युता मृणाली ॥ ७१ ॥

(इति परिक्रामन्)

अन्योन्यदत्तमृदुजग्धमृणालभङ्गमुत्पक्ष्मलप्रसृतपक्ष्म कृताङ्गपालि ।

कन्दर्पकेलिकलकूजितकान्तमेतदाभाति हंसमिथुनं सविलासमग्रे ॥ ७२ ॥

(उपसृत्य)

कथयतमिह दृष्ट्वा किंनु मे वल्लभा या

मृदुलगतिविलासैर्व्रीडितौ वां व्यतानीत् ।

किमपि मनसि कृत्वा हन्त मात्सर्यमन्त-

र्मयि विरहिणि कार्या न ह्युपेक्षा युवाभ्याम् ॥ ७३ ॥

किञ्च स्मरतं तस्या वां प्रत्युपकारम् ।

अम्भोजं वदनेन सौरभभृता बिम्बाधरच्छायया

बन्धकं कुमुदं स्मितेन शफरव्यावर्तनं चक्षुषा ।

आलापैः शुक्जल्पितं स्तनतटीहारेण तारावलिं

सा वेलास्वपि वार्षिकीषु युवयोर्निर्माय तुष्टिं व्यधात् ॥ ७४ ॥

अथवा न तावदिमौ मन्मथाद्वैतसंघायिनौ मद्वातोपन्यासादुद्वेजनीयौ ।

रचितः सुखान्तरायः कस्य कदा वा मया न विज्ञातम् ।

तस्यैवायं हि विपाकः कथं हि भूयस्तमेव कुर्वीय ॥ ७५ ॥

(अन्यतो दृष्ट्वा)

एतानि संनिदधते खलु वीचिडोला-

लीलाविहारतरलीकृतपक्ष्मलानि ।

उत्कण्ठितानि दरकुड्मलिनेक्षणानि

रागान्वितानि मिथुनानि रथाङ्गनाम्नाम् ॥ ७६ ॥

(क्षणं प्रतिपाल्य) कथमद्यापि तथैव वर्तन्ते । (सरोषमिव)

सर्वैः खलु परिभूयते याचकजनः ।

सीताप्रवृत्तिमधिगन्तुमना भवद्भ्रूयो

रामः किलैष भवतां समयं न लब्धा ।

अथ प्रभृत्यनुनिशं वचनान्मदीया-

दायात यूयमितरेतरविप्रयोगम् ॥ ७७ ॥

(परिक्रम्यावलोक्य च सहर्षम्)

पाटलाधरदला घनस्तनी लोभनीयभुजनालशोभिनी ।

सुस्मिता कुटिलनीलकुन्तला जानकी कथमियं समागता ॥ ७८ ॥

यावदस्याः परिप्वङ्गप्रणयी भवामि । (विभाव्य, सविषादम्) आः,
दूरे तावदेवंविधानि भागधेयानि रामस्य ।

आताम्राभं किमलयमिदं नैव बिम्बाधरश्रीः

रेषा शाखा स्तवकनमिता नैव बाहुः स्तनाङ्कः ।

एतत्पुष्पं न हसितमलिश्रेणिरेषा न वेणी

वासन्तीयं वनभुवि लता बलभा मे न सीता ॥ ७९ ॥

(परिक्रम्य सदृष्टिक्षेपम्)

तदिदं मणिनूपुरं प्रियायाः पतितं पादसरोरुहादधन्यम् ।

प्रसरन्नवमौक्तिकांशुजालव्यपदेशेन विमुञ्चतीव बाष्पम् ॥ ८० ॥

(आदाय) एतावता प्रियतमाश्लेषनिर्वृतिमनुभवामि । नन्वधुना,

तुलयति चरणश्चलद्भ्रुवो विरहितमौक्तिकनूपुरध्वनिः ।

अनुदितकुसुमं च पल्लवं व्यपगतहंसरवं च पङ्कजम् ॥ ८१ ॥

(परिक्रामन् विलोक्य)

मिहिकालधु मैथिलात्मजाया बहुमानादनसूयया वितीर्णम् ।

तदिदं हरितारुणान्तरेखं तरुशाखाग्रथितं स्तनोत्तरीयम् ॥ ८२ ॥

(विचिन्त्य) नूनमिदमम्बरचरेण केनचिदपह्रियमाणायाः स्तनतटा-
दपभ्रश्यन्निपतितं स्यात् । तदिमामेव सरणिमनुसरामि । (इति तथा कृत्वा)
हन्त,

आशोक एष स चकोरदृशो वतंसः

कर्णार्पितेयमपि केसरमालिका सा ।

एतानि तानि खलु गर्भकचम्पकानि

सेयं नमेरुकुसुमप्रथिता च काञ्ची ॥ ८३ ॥

(निश्चस्य सविषादम्) अथवा,

एकाकिनी सा विपिने चरन्ती विकीर्णसूतप्रकरे समन्तात् ।

प्रसह्य हिंस्रैः प्रमदा मदीया हतावन्तुसावयवा भवेत् किम् ॥ ८४ ॥

(किञ्चिदन्तरं गत्वा विलोक्य)

प्रत्यग्रक्षतजारुणीकृतमुखाः कस्य स्युरने शराः

कस्याशीविषभोगभीषणमिदं भग्नं तथा कार्मुकम् ।

कस्यायं त्रुटितध्वजोऽवमृदितस्तक्षकूपो रथः

करयेदं च विभाति रक्षस इव क्षोण्यां विगाढं पदम् ॥ ८५ ॥

(विभाव्य) प्रायः केनापि राक्षसेन सुतनुरपहृता स्यात् । (पार्श्वतो-
ऽवलोक्य) कथमसंनिहितो रक्षोवधकृतक्षणस्य मे साह्यकरो वत्ससौमित्रिः ।

४: खलु,

सार्धं मया गाधिवरान्महर्षेरवाप्तदिव्यास्त्रसुसंप्रदायः ।

लेभे धनुर्वैष्णवमक्षयेषु पूर्णैः निषङ्गावपि कुम्भयोनेः ॥ ८६ ॥

तदहमसहाय एव,

बाणैः कल्पक्षयकुध्यत्कृतान्तापाङ्गभीषणैः ।

अराक्षसं जगत्कृत्वा प्रत्यानेप्यामि जानकीम् ॥ ८७ ॥

(इति बाणं तूणादुद्धर्तुमिच्छति)

(नेपथ्ये)

जय जय जगत्पते कौसल्यानयनानन्दकन्दलनकालमेघ रामचन्द्र
कृतमधुना ते प्रयासेन ।

सीतां हठादपहृतां रुन्धन् पथि पातितो दशाम्येन ।
आवेदयज्जटायुः शत्रुघ्नश्यायमे दिवं याम्यन् ॥ ८८ ॥

ततश्च.

वाल्मिन्युन्मूलिते द्रावप्रमुदितमनसः सूर्यपुत्रस्य साक्षा-
हृद्धे सेतौ कर्पीन्द्रैर्लवणजलनिधिं लक्ष्मणो लङ्घयित्वा ।
हत्वा पौलस्त्यमाजौ सह रजनिजरैः सेन्द्रजित्कुम्भकर्णं
देवीमादाय भूयस्तव सविधमसावागतः पुष्पकेण ॥ ८९ ॥

रामः—(श्रुत्वा दृष्ट्वा च)

इतो विमानादवतीर्य दिव्यादसंस्तरक्षःकपिमेवितोऽयम् ।
सीतां पुरस्कृत्य वियोगखिन्नां सौमित्रिरभ्येति ममोपकण्ठम् ॥ ९० ॥

(प्रविश्य यथानिर्दिष्टो लक्ष्मणः सीता च)

सीता—जेदु अय्यउत्तो ।

(जयत्वार्यपुत्रः ।)

रामः—(सीतां करे गृहीत्वा) प्रिये सीते,

भूयोऽपि भाग्यशेषेण प्रत्यावृत्तासि संप्रति ।
गतेव संपदन्धेव दृष्टिर्विद्येव विस्मृता ॥ ९१ ॥

लक्ष्मणः— जयत्वार्यः । (इति-पादयोर्निपत्य)

सुग्रीवो नः प्रियसुहृदसौ चक्रवर्ती हरीणा-

मस्यामात्येष्वयमतिबलो वायुसूनुर्हनुमान् ।

अस्मान्प्राप्तः शरणमनुजो रावणस्यैव वीरः

सर्वेऽप्येते विदधति नमस्तुभ्यमालोक्येतान् ॥ ९२ ॥

सीता— एसो सेउणिबन्धादो पुडमं एव समुद्रलंघणं विरड् अ लंकामुवअदो
मं अस्सासिदवतो हणुमंतो ।

(एष सेतुनिबन्धात्प्रागेव समुद्रलङ्घनं विरचय्य लङ्कामुपगतो मामा-
श्वसितवान् हनुमान् ।)

रामः— (सर्वान् सबहुमानमालोकयन्)

विजित्य किल वासवं युधि चकार कारागृहं

सलीलमुदचालयत् किल भुजैः कुबेराचलम् ।

मुहुः किल निजैर्मुखैर्गिरिशमर्चयामास यो

हतः स इति कीर्तनं किमपि लब्धमिक्ष्वाकुभिः ॥ ९३ ॥

लक्ष्मणः— (साञ्जलिबन्धम्)

पौलस्त्य एष कृतवीर्यसुतेन बद्धो

जन्यं जघान किल तं जमदग्निरामः ।

आर्येण सोऽपि गमितः सहसा प्रशान्तिं

को वात्र यस्त्रिजगतां विजयी प्रवीरः ॥ ९४ ॥

(नेपथ्ये द्रुन्दुभिध्वनेरनन्तरम्)

चत्वारः सहजा मनुष्यवपुषा यूयं हरेशकाः

सीतेयं कमला वनौकस इमे सर्वेऽपि नाकौकसः ।

याताः संप्रति ताश्चतुर्दश समाः साकेतमेव त्वया

भूयोऽपि 'त्रियुगाविरोधिचरितेनाराधनीयाः प्रजाः ॥ ९, ५ ॥

(सर्वे शृण्वन्ति)

रामः—दिष्ट्याहमम्बरचरैरगस्त्यप्रभृतिभिराराधितोऽस्मि ।

सीता—अद्यउत्त किं अवरं अह्माणं कुमारलक्ष्मणो पिअं करेदु ।

(आर्यपुत्र किमपरमस्माकं कुमारलक्ष्मणः प्रियं करोतु ।)

रामः—किमतः परं प्रियमस्ति ?

हृच्छल्यं दशकन्धरस्त्रिभुवनस्यासीत् समुत्फुलितः

सुग्रीवश्च विभीषणश्च सुहृदौ स्वे स्वे पदे स्थापितौ ।

चित्ताह्लादनचन्द्रिका त्वमपि मे प्रत्याह्वतामि प्रिये

सौमित्रिर्विजयी किमन्यदधुना दिष्ट्या विवर्धामहे ॥ ९, ६ ॥

तथापीदमस्तु (भरतवाक्यम्) -----

काले वर्षन्तु मेघाः फलतु वसुमती भद्रमस्तु प्रजानां

हृद्याः स्वैरं कवीनां खलहृदयभिदः सन्तु विद्याविनोदाः ।

एकावासः कलानां वितरणविभवन्यक्कृतामर्त्यशाखी

सम्राट् जागर्तु दीर्घं हरिहरतनयः श्रीविरूपाक्षभूपः ॥ ९, ७ ॥

उन्मत्तराघवं नाम प्रेक्षणकं संपूर्णम् ॥

पद्यानुक्रमणिका

	पद्य		पद्य
अग्रे पश्चात्पार्श्वयोः . . .	१७	इहैव यदि मे सुभूः . . .	३३
अधुनैष विलङ्घय . . .	२७	उपगम्य समुन्नतैक . . .	६३
अनभिज्ञा प्रलापानाम् . . .	१९	एकाकिनी सा विपिने . . .	८४
अनुवनलताकुञ्जं . . .	५६	एतानि संनिदधते . . .	७६
अन्योन्यदत्तमुदुजरधं . . .	७२	एष हि केसरतरुः . . .	४२
अम्भोजं वदनेन . . .	७४	एहि सहकार देहि . . .	३२
अम्भोजसंभवमुखा . . .	२	ओसाअसंणिरुद्धं . . .	७
अयमन्तरितो वनान्त . . .	१८	कथमिदं विलसच्छदम् . . .	७०
अयि शंस शिखावल . . .	३६	कथयतमिह दृष्टा . . .	७३
अधिरलगलद्वाष्पा . . .	२६	करधृतनलिनीदला . . .	६२
अव्याकुलगतिरार्यः . . .	२३	काले वर्षन्तु मेघाः . . .	९७
आचक्ष्व मे वकुल किं . . .	४३	कुटिलमलके शोणं . . .	५१
आताम्राभं किसलय . . .	७९	कुन्दारविन्दकुवलय . . .	५७
आयामिकाकिनीं त्यक्त्वा . . .	२१	कैकेय्याः प्रियकारणात् . . .	८
आर्योऽन्वेति मृगं . . .	१४	क्वचित् किसलयध्रुवं . . .	४६
आशङ्क्य मे किमपि . . .	५३	क्वतु गतवती बालाशोक . . .	३५
आशोक एषः . . .	८३	गङ्गहसगुम्भिर्गर्हि . . .	१०
इतो विमानादवतीर्थ . . .	९०	गलिततिलकमाकुला . . .	६९
इयं हि नवमालिका . . .	३९	गोत्रे चन्दनशीतले . . .	४५
इयमिह वनसीम्रि . . .	२२	चत्वारः सहजा मनुष्य . . .	९५
इह खलु तस्मूले . . .	५८	जितनयनकान्तिरेषः . . .	५२

	पद्य		पद्य	
णूणं इमस्स महुराइ		४	मिहिकालेषु मैथिला	८२
तदिदं मणिनूपुरं	८०		य एष सीता विरहा	४१
तस्या गण्डतले मया	६१		रक्ताशोकतरुः स एषः	३४
तापिच्छो घननीलः	६५		रचितः सुखान्तरायः	७५
तिर्यश्चमपि जात्यैनं	३७		रामस्य पञ्चदश	२८
तुल्यति चरणश्चल	८१		लोहितप्रसवशालि	५५
त्वदुक्तं सौमित्रे परि	२५		वद चम्पक वामलोचना	४०
त्वमपि गमितो दैवेन	३८		वनतरुमुभयं करणी	६
दुर्लभदयितान्वेषण	४७		वयमपकृतवन्तः	१२
ननु दृश्यत एव	७१		वालिन्युन्मूलिते द्राक्	८५
नीतोऽस्मि केनचिदहं	६८		विजित्य किल वासवं	२३
पञ्चमोऽपि तव कोकिल	२९		विदलितवती बाणन	२०
पम्पा कृतानुकम्पा	६६		विरम विरम गाहसात्	५४
पाटलाधरदला	७८		विसरद्वनपुष्पसौरभ	५०
पाळेइ अय्यउत्तो	१५		शातोदरी क्व नु गता	५९
पुरस्तादाधावत्यति	१६		शृङ्गेण माणिक्यमयेन	९
पौत्रो बुक्कनरेन्द्रस्य	३		शैवालप्रकरेण	६०
पौलस्त्य एष कृतवीर्य	९४		श्रयत कतिचित्	५
प्रत्यप्रक्षतजारुणी	८५		संगीतगेहमसि शृङ्ग	३१
प्रवालपाटलाभेन	४८		साक्षादिव वनलक्ष्मीः	६७
बाणैः कल्पक्षयकृध्यत्	८७		मारुतो यदि कार्यमेव	१३
बालोऽयं पुरतः	४४		सार्धं मया गाधिवरात्	८६
बिम्बच्छायामधर	४९		सीतां हठादपहृतां	८८
ब्रूहि त्वं द्विरेन्द्र	६४		सीताप्रवृत्तिमधिगन्तु	७७
भवतु हरिणः सोऽयं	२४		मुप्रीवो नः प्रिय	९२
भूयोऽपि भाग्यशेषेण	९१		हृच्छल्यं दशकन्धरः	९६
मरकतरुचा जङ्घा	११		हेरम्बाय नमस्तस्मै	१
मलयमरुतं श्वासेन	३०			

PUBLICATIONS OF THE ADYAR LIBRARY

(The Theosophical Society, Adyar, Madras, S. India)

Rs. A.

- | | | | |
|----------|--|--|------|
| 1910—1. | A PRELIMINARY LIST OF THE SANSKRIT AND PRĀKRIT MSS. in the Adyar Library. (Sanskrit-Devanagari) | | |
| | Boards ... 1-8 Cloth ... | | 2 0 |
| 1912—2. | A DESCRIPTIVE CATALOGUE OF THE SANSKRIT MSS. in the Adyar Library. By F. O. Schrader, Vol. I, Upaniṣads | | |
| | Cloth ... | | 5 0 |
| | 3. THE MINOR UPANIṢADS (Sanskrit) critically edited for the Adyar Library. By F. O. Schrader, Vol. I.—Saṁnyasa | | |
| | Cloth ... | | 10 0 |
| 1916—4. | AHIRBUDHNYA-SAMHITĀ OF THE PĀÑCARĀTRA ĀGAMA (Sanskrit), 2 Vols. Cloth ... | | |
| | 5. INTRODUCTION (English) TO THE PĀÑCARĀTRA AND THE AHIRBUDHNYA SAMHITĀ. By F. O. Schrader, Cloth ... | | 3 0 |
| 1920—6 | YOGA UPANIṢADS—20—with the Commentary of Śrī Upaniṣad Brahma Yogin. Edited by Paṇḍit A. Mahadeva Sastri | | |
| | ... | | 5 0 |
| 1921—7. | SĀMĀNYA VEDĀNTA UPANIṢADS—24—with the Commentary of Śrī Upaniṣad Brahma Yogin. Edited by Paṇḍit A. Mahadeva Sastri | | |
| | ... | | 5 0 |
| 1923—8. | VAIṢṆAVA UPANIṢADS—14—with the Commentary of Śrī Upaniṣad Brahma Yogin. Edited by Paṇḍit A. Mahadeva Sastri | | |
| | ... | | 4 0 |
| 1925—9. | ŚĀIVA UPANIṢADS—15—with the Commentary of Śrī Upaniṣad Brahma Yogin. Edited by Paṇḍit A. Mahadeva Sastri | | |
| | ... | | 3 0 |
| | 10. ŚĀKTA UPANIṢADS—8—with the Commentary of Śrī Upaniṣad Brahma Yogin. Edited by Paṇḍit A. Mahadeva Sastri | | |
| | ... | | 2 8 |
| 1926—11. | CATALOGUE OF SANSKRIT MSS. in the Adyar Library (Revised). 2 Vols. Each ... | | |
| | ... | | 3 12 |
| 1929—12. | SĀMNYĀSA UPANIṢADS—17—with the Commentary of Śrī Upaniṣad Brahma Yogin. Edited by T. R. Chintamani, and the Paṇḍits of the Adyar Library | | |
| | ... | | 4 0 |

13.	RUKMIṢI KALYAṢA MAHĀ KĀVYA by Rajacūḍāmaṇi Dikṣita. Edited by the Paṇḍits of the Adyar Library and T. R. Chintamani	...	2 0
1933—14.	UNPUBLISHED MINOR UPANIṢADS with the Commentary of Sri Upaniṣad Brahma Yogin. Edited by the Paṇḍits of the Adyar Library	...	5 5
1936—15.	TEN MAJOR UPANIṢADS with the Commentary of Sri Upaniṣad Brahma Yogin. Edited by the Paṇḍits of the Adyar Library		
	Iśa to Aitareya, Vol. I	...	4 8
	Chāndogya and Bṛhadaranyaka, Vol. II	...	6 0
	Vols. 1 and 2 Boards	...	9 2
1937—16.	MELARĀGAMALIKA of Mahavāidyānātha Śivan. Edited by Paṇḍit S. Subrahmanya Sastri	...	2 0
1938—17.	SAṂGRAHACUḌĀMAṆI—Edited by Paṇḍit S. Subrahmanya Sastri	...	5 0
18.	PRATYABHIIJÑĀHĒDAYAM (The Secret of Recognition) with English Translation and Notes by K. F. Leidecker	...	4 0
19.	BHAVAŚAKRĀNTI-SŪTRA AND NĀGĀRJUNA'S BHAVAŚAK- RĀNTI ŚĀSTRA—with the Commentary of Maṭṭreyaśaṭha —with English Translation by Paṇḍit N. Aiyaswami Sastri	...	2 0
20.	YOGA UPANIṢADS. Translated into English by T. R. Srinivasa Aiyangar, and Paṇḍit S. Subrahmanya Sastri	...	5 0
21.	* WHERE THEOSOPHY AND SCIENCE MEET (in four Parts) by a body of experts— Edited by Professor D. D. Kānga.		
	Part 1. Nature—From Macrocosm to Microcosm	...	2 0
	Part 2. Man—From Atom to Man	...	2 8
	Part 3. God—From Humanity to Divinity	...	2 8
	Part 4. Some Practical Applications	...	2 8
1939—22.	ṚGVEDAVYĀKHYĀ, MĀDHAVAKṚTĀ—Edited by Prof. C. Kunhan Raja	Vol. I	...
			6 0
1940—23.	THE NUMBER OF RASAS by V. Raghavan, Department of Samskṛt, University of Madras	...	5 0
1941—24.	SĀMĀNYA VEDĀNTA UPANIṢADS—Translated into English by T. R. Srinivasa Aiyangar and Paṇḍit S. Subrahmanya Sastri	...	5 0
25.	BHAGAVADGITĀRTHAPRAKĀŚIKĀ of Upaniṣad Brahmayogin (Samskṛt) Edited by the Paṇḍits of the Adyar Library	...	4 0

* Published under the auspices of the Adyar Library Association.

26. **SĀMAVEDA-SAMHITĀ**—With the Commentaries of Mādha-
va and Bharatasvamin. Edited by Prof. C. Kunhan
Raja ... 6 0
27. **RĀJA DHARMA** (Dewan Bahadur K. Krishnaswami Rao
Lectures, 1938, *University of Madras*) by Rao Bahadur
K. V. Rangaswami Aiyangar ... 3 6
28. **VARIVASYĀRAHASYAM** of Bhāsurānandanātha (2nd Edition)
by Paṇḍit S. Subrahmanya Sastri (with English
Translation) ... 2 8
29. **VYAVAHĀRANIRŪPA** OF VARADARĀJA—Edited by Rao
Bahadur K. V. Rangaswami Aiyangar, and A. N. Krishna
Aiyangar ... 15 0
30. **SAMGĪTARATNĀKARA**—With the Commentaries of Caturā
Kallinātha and Sīmbhabhūpala. Edited by Paṇḍit S.
Subrahmanya Sastri, Vol. I. (Adhyāya 1) ... 9 0
- 1942—31. **CATALOGUE OF THE ADYAR LIBRARY, Western Section,**
part 1 ... 5 0
32. **ĀLAMBANAPARIKṢĀ AND VĒTTI** by Dīnnāga with English
translation, Tibetan text etc. by Paṇḍit N. Aiyaswami
Sastri ... 3 8
33. **SOME CONCEPTS OF ALAṆKĀRA SĀSTRA** by V. Ragha-
van, University of Madras ... 4 0
34. **VEDĀNTAPARIBHĀṢĀ**—with English translation and Notes
by Prof. S. S. Suryanarayana Sastri ... 2 12
35. **A DESCRIPTIVE CATALOGUE** of the Sanskrit Manuscripts
in the Adyar Library by K. Madhava Krishna Sarma
Vol. I—Vedic ... 15 0
36. **SRI PĀÑCARĀTRA RAKṢĀ** of Sri Vedānta Des'ika—
Edited by Vaidyaratna Paṇḍit M. Duraiswami Aiyangar
and Vedānta Siromapi T. Venugopalacharya ... 4 8
37. **CATALOGUE OF THE ADYAR LIBRARY, Western Section,**
part 2 ... 6 0
38. **CATURDAS'ĀLAKṢAṆI** OF GADĀDHARA with three commen-
taries—Edited by Paṇḍit N. Santanam Aiyar. Vol. I ... 4 8
- 1943—39. **PHILOSOPHY OF VIŚIṢṬĀDVAITA** by Prof. P. N. Sriniva-
sachari ... 10 0
40. **VĪDĀVALI** OF JAYATIRTHA with English translation and
Notes by P. Nagaraja Rao ... 4 0
41. **SPINOZIAN WISDOM OR NATURAL RELIGION** by James
Arther ... 2 12

42	UŚĪNIRUDDHA of Rāma Pāpivāda. Edited by Paṇḍit S. Subrahmanya Sastri and Prof. C. Kunhan Raja ...	3 8
1944-43.	SAMGĪTARATNĀKARA—With the Commentaries of Catura Kallinātha and Simhabbhūpāla. Edited by Paṇḍit S. Subrahmanya Sastri. Vol. II. (Adhyayas 2-4) ...	9 0
44	ĀSVALĀYANAGRHYASŪTRA—With the Commentaries of Devasvāmin and Nārāyaṇa. Edited by Svami Ravi Tirtha. Vol. I (Adhyāya 1) ...	6 4
45.	ALPHABETICAL INDEX OF SANSKRIT MANUSCRIPTS in the Adyar Library ...	10 0
46.	CATALOGUE OF THE ADYAR LIBRARY, Western Section, Part 3 ...	7 0
47.	ĀTMAN IN PRE-UPANIṢADIC VEDIC LITERATURE by H. G. Narahari ...	8 0
1945-48.	RĀGAVIBODHA OF SOMANĀTHA with his own commentary Viveka. Edited by Paṇḍit S. Subrahmanya Sastri ...	6 0
49.	ACYUTARĀYĀBHĪYUDAYA OF RĀJANĀTHA DIṆḌIMA—Sargas 7 to 12. Edited by A. N. Krishna Aiyangar ...	3 8
50.	THE ANCIENT WISDOM OF WALES by D. Jeffrey Williams ...	1 4
51.	SAMGĪTARATNĀKARA OF ŚĀRṆGADEVA—Vol. I. Chapter 1. English Translation by Prof. C. Kunhan Raja. Cloth Rs. 4-8. Boards ...	4 0
52.	VAIṢṆAVA UPANIṢADS. Translated into English by T. R. Srinivasa Aiyangar and G. Srinivasa Murti ...	10 0
1946-53.	NYĀYAKUSUMĀNĪJALI of Udayanācārya—Translated into English by Svami Ravi Tirtha. (Vol. I—Books i and ii) ...	4 0
54.	PRĀKRĪTAPRAKĀŚA OF VARARUCI with the Commentary of Rāma Pāpivāda. Edited by Prof. C. Kunhan Raja and Paṇḍit K. Ramachandra Sarma. ...	4 4
55.	SPHOṬAVĀDA OF NĀGEŚA—Edited by Paṇḍit V. Krishnamacharya with his own Commentary. ...	3 12
1947-56.	THE CRADLE OF INDIAN HISTORY by C. R. Krishnamachari ...	3 8
57.	UNMATTARĀGHAVA OF VIRŪPĀKṢA—Edited by Paṇḍit V. Krishnamacharya. ...	1 12
58.	ORIGIN AND SPREAD OF THE TAMILS (Sankara-Parvatī Lectures, 1940, University of Madras) by V. R. Ramachandra Dikshitar ...	3 8

Rs. A.

IVĀNANDANAM OF ĀNANDARĀYAMAKHIN. Edited by
Vaidyaratna Paṇḍit M. Duraiswami Aiyangar with his
own Commentary. ... 20 0

PAMPHLETS

1939

A VARIANT VERSION OF THE EKĀGNİKĀṇḍA. (Reprinted from the
Adyar Library Bulletin, October, 1939). Edited by K. Madhava
Krishna Sarma ... 0 3

1940

THE RĀJAMṚGĀṆKA OF BHOJA. (Reprinted from the Adyar Library
Bulletin, October, 1940). Edited by K. Madhava Krishna Sarma. 0 4

1942

THE ŚAṬPAṆCĀS'IKĀ, a Silpaśāstra manual. (Reprinted from the
Adyar Library Bulletin, February 1942). Edited by K. Madhava
Krishna Sarma ... 0 5

THE PRAMĀṆAMĀṆJARI OF SARVADEVA. (Reprinted from the
Adyar Library Bulletin, May, 1942). Edited by K. Madhava
Krishna Sarma, ... 0 6

A List of Manuscripts (Reprinted from the Adyar Library Bulletin,
Oct., 1942) ... 1 0

THE PATH OF GREATNESS. (Reprinted from the Adyar Library
Bulletin, December, 1942), by Dr. G. S. Arundale ... 0 6

1943

VIŚEṢĀMṚTA of Tryambaka Miśra. An orthographical lexicon.
Edited by H. G. Narahari. (Reprinted from the Adyar Library
Bulletin, May, 1943) ... 0 12

A SANSKRIT LETTER OF MOHAMAD DARA SHUKOH with English
Translation and Notes by Prof. C. Kunhan Raja. (Reprinted
from the Adyar Library Bulletin, Oct. 1940, May and October,
1943) ... 0 12

1946

DHARMACAURYAKASĀYANAM—Edited by H. G. Narahari, (Re-
printed from the Adyar Library Bulletin, October and
December 1946) ... 1 12

IN THE PRESS

CATURDASĀLAKṢAṆI OF GAḌĀDHARA with three commentaries. Vol. II by
Paṇḍit N. Santanam Aiyar.

ĀPASTAMBAŚMṚTI—Edited by A. N. Krishna Aiyangar.

SAMGĪTARATNĀKARA—With the Commentaries of Catura Kallihātha and
Sinhahāthapāla. Edited by Paṇḍit S. Subrahmanya Sastri, Vol I & II.

- ṚGVEDAVYĀKHYA** of Mādhava, Vol. II, edited by Dr. C. Kunhan Raja
HORĀSĀSTRA—with the commentary *Apūrvārthapradarsikā* by A. N. Srinivasaraghava Aiyangar.
SĀLISTAMBHASŪTRA—Restored from Tibetan and Chinese Sources—by Pāṇḍit N. Aiyaswami Sastri.
A DESCRIPTIVE CATALOGUE of Sanskrit MSS. in the Adyar Library, by Pāṇḍit V. Krishnamacharya, Vol. VI—Chandas, Kos'a and Vyākaraṇa
SĀMGĪTARATNĀKARA, English Translation—Vol. II, by Prof. C. Kunhan Raja
SANĀKALPASŪRYODAYA OF **SRI VEṆKAṬANĀTHA** with the Commentaries *Prabhāvilāsa* and *Prabhāvali*. Edited by Pāṇḍit V. Krishnamacharya

READY FOR THE PRESS

- ĀSVALĀYANAGṘHYASŪTRA** with the Commentaries of Devasvamin and Nārāyaṇa. Vol. II. Edited by Svami Ravi Tirtha
NYĀYAKUSUMĀÑJALI OF **UDAYANA** with the Commentary of Varadarāja Edited by Prof. C. Kunhan Raja.
GAUTAMASMṚITI—Edited by A. N. Krishna Aiyangar
CATURDASĀLAKṢAṆI OF **GADĀDHARA**—with Commentaries—Edited by Pāṇḍit N. Santanam Aiyar, Vol. III.
PAKṢATĀ OF **GADĀDHARA**—with four commentaries by Pāṇḍit N. Santanam Aiyar.
SIDDHĀNTALAKṢAṆAM OF **GADĀDHARA** with commentaries. Edited by Pāṇḍit N. Santanam Aiyar.
AVAYAVA OF **GADĀDHARA**—with commentaries by Pāṇḍit N. Santanam Aiyar
SĀMĀNYANIRUKTI OF **GADĀDHARA** with commentaries. Edited by Pāṇḍit N. Santanam Aiyar.
VYŪTPATTIVĀDA OF **GADĀDHARA** with commentaries. Edited by Pāṇḍit N. Santanam Aiyar.
A DESCRIPTIVE CATALOGUE of Sanskrit MSS. in the Adyar Library, by H. G. Narahari, Vol. V—Poetry, Drama and Poetics.
ŚAIVA AND ŚAKTA UPANIṢADS—Translated into English by T. R. Srinivasa Aiyangar and G. Srinivasa Murti.
TEN MAJOR UPANIṢADS—English Translation by T. R. Srinivasa Aiyangar and G. Srinivasa Murti.

Agents for our publications :

THE THEOSOPHICAL PUBLISHING HOUSE

Adyar, Madras, S. India

